

Baýramçylyk gutlagy / satiriki hekaýa

Category: Gutlaglar, Hekaýalar, Kitapcy, Satiriki hekaýalar
написано kitapcy | 24 января, 2025

Baýramçylyk gutlagy / satiriki hekaýa **BAÝRAMÇYLYK GUTLAGY**



• “Siziňem, aýalyňyzyňam, nyýazyňyzyňam, öten-geçenleriňiziňem...”

1965-nji ýylyň bir günüdi. Işe girenime ýaňy iki hepde bolupdy. Edaralaryň birinde müdiriň kömekçisi bolup işleýärdim. Baýram gününüň gelmegine on gün galanda müdirimiz keselledi. Ertesi gün müdir meni iş otagyna çagyrdy.

– Gulak asýan, başlyk!

– Gutlag hatlary taýynmy, oglum?

– Haýsy gutlag hatlary, hojaýyn?

– Içigar galmyş! Şükri saňa aýtmadymy näme? Baýram ýakynlap gelýär, gutlaglary ugratmaly. Bireýýäm poçta oklap gaýtmalydyk.

– Habarym ýokdur, hojaýyn.

– Çaltlaş, çaltlaş, çaltlaş! Ertire çenli üç müň sany gutlag hatyny ýazyp, poçta okla.

– Baş üstüne, hojaýyn! – diýip, onuň ýanyndan çykyp gaýtdym. Emma üç müň sany gutlag hatyny ýekän-ýekän nädip ýazaryn?

Müdir gutlaglaryň syýa bilen haşamlanyp ýazylmagyny isleýär. Şonuň üçin üç müň kartyň iki müň sanysyny wezipesi özünden aşakdakylara şeýle görnüşde ýazjakdym: “Baýramyňyzy gutlap, gözüňizden öpýärin.”

Galan müň sanysy-da özünden ýokarky wezipelilere: “Siziň we

ýanýoldaşyňyzyň baýramynyň hormatlamak bilen gutlap, sagdyn we üstünlikli günleri nyýaz edýäriň” görnüşinde ýazjakdym.

Wagt ýitirmän ýeňimi çyzgap, stoluň başyna geçdim. Öňümde gutlag hatlary dag ýaly üýşüp ýatyrdy. Iş wagty gutaryp, biraz salymdan soň öýe gaýdaryn diýip durkam, ertire çenli oturyp, üç müň sany gutlag hatyny ýazmaly boldum. Zeýrenip oturmakdan peýda ýok, işe başlaýyn:

“Baýramyňyzy gutlap, gözüňizden öpýäriň.”

“Baýramyňyzy gutlap, gözüňizden öpýäriň.”

5, 10, 20, 50, 100, 750, 875. Ýazýan, ýazýan, hiç gutararly däl! Gije ýarymdan agdy gitdi. Meni şeýle bir ýadawlyk basdy welin, söz bilen düşündirip bilemok.

Ýazýan, ýazýan, ýazýan... gutaranok.

Ahyrsoňy aşakky wezipelilere ugratmaly hatlary dyndym. Ýöne menem dyndym. Daň agaryp gelýärdi. Dynan hatlarymy stoluň üstünden alyp, başga ýere goýdum. Emma öňümde ýene müň sany gutlag haty ýatyrdy. “Siziň we ýanýoldaşyňyzyň baýramynyň hormatlamak bilen gutlap, saglykly we üstünlikli günleri nyýaz etmäge” başladym...

Durman ýazýardym. Gabaklarym şeýle bir agraşly welin, her ýazýan gutlag hatymdan soň gözümi açyp durmam kynlaşdy. Görgi ýamanyny gördüm.

125, 279, 400, 689... ýazdym, ýazdym, ýazdym. Belli bir wagtdan soň men galama däl-de, galam maňa diýenini etdirmäge başlady. Ýöne şonda-da ýazýardym:

“Siziň we ýanýoldaşyňyzyň baýramynyň hormatlamak bilen gutlap, saglygyňyzy we üstünlikli günleri nyýaz edýäriň”.

“Siziň we ýanýoldaşyňyzyň baýramyny hormatlamak bilen gutlap, saglygyňyzy we üstünlikli günleri nyýaz edýäriň”.

“Nyýaz edýäriň, üstünlikli günler siziň bilen aýalyňyzyň baýramyny gutlanda...”

“Gutlanda aýalyňyzyň baýramyny hormatlamak bilen saglykly günler dileýäriň, Nyýazy ikiňizi bilelikde ederin...”

“Nyýazy bilen birlikde siziň we aýalyňyzyň baýramyny gutlanda aýratyn saglyk ederin...”

“Ilki baýramyňyzy edeýin, soň aýalyňyz bilen Nyýaza üstünlikli günler diläýin...”

“Siziňem, aýalyňyzyňam, Nyýazynyňam baýramyny hormat bilen edýäriň, saglygyňyzy dileýäriň...”

“Saglykly aýalyňyzyň baýramyny hormat bilen gutlap, Nyýaza-da üstünlik arzuw edýäriň, şol bir wagtyň özünde özüňem ederin...”

“Baýramyňyzy etmänkä ilki aýalyňyzy hormat bilen gutlap, Nyýazynyň gözlerinden öpýäriň...”

“Siziňem, aýalyňyzyňam, Nyýazynyňam, baýramyňyzam, dynjyňyzam, öten-geçenleriňizem... hormat bilen edýäriň...”

Ertesi iş başlamanka gözüm gan guýlan ýaly ýagdaýda gutlag hatlaryny ýazyp gutardym. Müdir hatlaryň birküç sanysyna seredip:

– Berekella! Dynanyň gowy boldy. Derrew bukjalaň! – diýdi.

Derrew bukjaladyk.

Üç günden soň ilki müdirimizi, yzyndanam men pahyry bukjaladylar.

Eziz NESIN.

Terjime eden: Has TÜRKMEN. Satiriki hekaýalar